

ನಿಯಮ 334ರ ಮೇರೆಗೆ

ವಿಷಯ.--(i) ಮುನ್ನಡೆ ಯೋಜನೆಯಿಂದ ನಗರ ಪ್ರದೇಶಗಳಲ್ಲಿರುವವರಿಗೆ ಸಾಲ ಸೌಲಭ್ಯವನ್ನು ಒದಗಿಸಿಕೊಡುವ ಬಗ್ಗೆ.

ಶ್ರೀ ಬಿ. ಎಸ್. ಯಡಿಯೂರಪ್ಪ (ಶಿಕಾರಿಪುರ).--ಮಾನ್ಯ ಅಧ್ಯಕ್ಷರೇ, ಈ ಹಿಂದೆ ಈ ರಾಜ್ಯದಲ್ಲಿ ನಗರ ಪ್ರದೇಶದಲ್ಲಿ ವಾಸಮಾಡುವ ಬಡ ಜನತೆಗೆ ಪುರಸಭೆಗಳ ಮೂಲಕ "ಮುನ್ನಡೆ" ಯೋಜನೆಯಂತೆ ಬ್ಯಾಂಕ್ ಮೂಲಕ ಸಬ್ಸಿಡಿ ಒದಗಿಸಿ ಸಾಲ ಕೊಡುವ ವ್ಯವಸ್ಥೆ ಇತ್ತು. ಇದು ಕಳೆದ ಒಂದು ವರ್ಷದಿಂದ ಈ ಯೋಜನೆ ನಿಂತಿದೆ ಎಂದು ತಿಳಿದುಬಂದಿದೆ. ನಗರ ಪ್ರದೇಶದಲ್ಲಿರುವ ಜನಕ್ಕೆ ಇರುವ ಈ ರೀತಿಯ ಒಂದೆರಡು ಸೌಲಭ್ಯಗಳನ್ನು ನಿಲ್ಲಿಸಿದರೆ ನಗರ ಪ್ರದೇಶದಲ್ಲಿರುವ ಜನಕ್ಕೆ ತುಂಬಾ ಅನ್ಯಾಯವಾಗುತ್ತದೆ. ಆದ್ದರಿಂದ ಸಾರ್ವಜನಿಕ ಮಹತ್ವವಾದ ಈ ವಿಷಯವನ್ನು ಸರ್ಕಾರದ ಮುಂದಿಡಲು ಬಯಸುತ್ತೇನೆ.

ಶ್ರೀ ಎ. ಲಕ್ಷ್ಮೀಸಾಗರ್ (ಮಾನ್ಯ ಕಾನೂನು, ಸಂಸದೀಯ ವ್ಯವಹಾರ ಹಾಗೂ ನಗರಾಭಿವೃದ್ಧಿ ಸಚಿವರು).--ಮಾನ್ಯ ಅಧ್ಯಕ್ಷರೇ, ಮಾನ್ಯ ಸದಸ್ಯರಿಗೆ ಇದರ ಬಗ್ಗೆ ಒಂದು ವರದಿಯನ್ನು ಕಳುಹಿಸಿಕೊಡುತ್ತೇನೆ.

ವಿಷಯ.--(ii) ಸಂಕೇಶ್ವರ, ಹುಕ್ಕೇರಿ ಹಾಗೂ 11 ಹಳ್ಳಿಗಳಲ್ಲಿ ಕುಡಿಯುವ ನೀರನ್ನು ಒದಗಿಸುವ ಬಗ್ಗೆ.

ಶ್ರೀ ಮಲ್ಲಾರಿಗೌಡ ಎನ್. ಪಾಟೀಲ್ (ಸಂಕೇಶ್ವರ).--ಮಾನ್ಯ ಅಧ್ಯಕ್ಷರೇ, ಸಂಕೇಶ್ವರ ಹುಕ್ಕೇರಿ ಹಾಗೂ ಹನ್ನೊಂದು ಹಳ್ಳಿಗಳ ಕುಡಿಯುವ ನೀರಿನ ಯೋಜನೆಯನ್ನು ಕಾರ್ಯ ಪ್ರಾರಂಭಮಾಡಲು ಹಣವನ್ನು ಬಿಡುಗಡೆ ಮಾಡಬೇಕೆಂದು ಸರ್ಕಾರಕ್ಕೆ ಶಾಂತಿಯುತ ಒತ್ತಾಯದ ಪ್ರದರ್ಶನದ ಅಂಗವಾಗಿ ಬರಿ ಕೊಡವನ್ನು ಮಾನ್ಯ ಮಂತ್ರಿವರ್ಯರಾದ ಜಾಲಪ್ಪ ನವರು ಸಂಕೇಶ್ವರದಲ್ಲಿ ಸ್ವೀಕರಿಸಿದ್ದು ಅದು ಸರ್ಕಾರಕ್ಕೆ ಮುಟ್ಟಿದೆಯೆಂದು ನಾನು ಭಾವಿಸಿದ್ದೇನೆ.

ಮಾನ್ಯ ಮುಖ್ಯಮಂತ್ರಿಗಳು ಹೇಳಿರುವಂತೆ ಈ ವರ್ಷದ ಆಯವ್ಯಯದಲ್ಲಿ ನೀರು ಸರಬರಾಜು ಯೋಜನೆಯನ್ನು ಆಳವಡಿಸಿದ್ದು ಅಭಿನಂದನೀಯ. ಆದಾಗ್ಯೂ ಸಂಕೇಶ್ವರ ಹಾಗೂ ಹನ್ನೊಂದು ಹಳ್ಳಿಗಳ ಕುಡಿಯುವ ನೀರಿನ ಯೋಜನೆ ಹಿಡಕಲ್ ಜಲಾಶಯದಿಂದಲೇ ಆಗುವುದು ಅತ್ಯವಶ್ಯ. ಸರ್ಕಾರದ ವರು ಸ್ಥಾನಿಕ ಸಂಸ್ಥೆಯಿಂದಾಗಲೀ ಅಥವಾ ಸಂಬಂಧಿತ ಯೋಜನೆಗೆ ಅನ್ವಯಿಸುವ ಹತ್ತು ಪರ್ಸೆಂಟ್ ಹಣವನ್ನು ಬೇಡಿಕೆ ಮಾಡದೆ ತೀವ್ರವಾಗಿ ಕಾರ್ಯವನ್ನು ಪ್ರಾರಂಭಿಸುವಂತೆ ಒತ್ತಾಯಿಸುತ್ತೇನೆ.

ಶ್ರೀ ಎ. ಲಕ್ಷ್ಮೀಸಾಗರ್ (ಮಾನ್ಯ ಕಾನೂನು, ಸಂಸದೀಯ ಹಾಗೂ ನಗರಾಭಿವೃದ್ಧಿ ಸಚಿವರು) ಮಾನ್ಯ ಅಧ್ಯಕ್ಷರೇ, ಮಾನ್ಯ ಸದಸ್ಯರಿಗೆ ಈ ಬಗ್ಗೆ ನನ್ನ ಹೇಳಿಕೆಯನ್ನು ಕಳುಹಿಸಿಕೊಡುತ್ತೇನೆ.

ವಿಷಯ.--(iii) ಹೊರ ಪ್ರಾಂತ್ಯದ ವಿದ್ಯಾರ್ಥಿ-ವಿದ್ಯಾರ್ಥಿನಿಯರು ಧಾರವಾಡ ವಿಶ್ವವಿದ್ಯಾನಿಲಯ ತಾಂತ್ರಿಕ ವಿಜ್ಞಾನದ ಕಾಲೇಜಿಗೆ ಪ್ರವೇಶ ಪಡೆಯಲು ತೊಂದರೆಯಾಗಿರುವ ಬಗ್ಗೆ.

ಶ್ರೀ ಕೆ. ಹೆಚ್. ಪಾಟೀಲ್ (ಗದಗ).--ಮಾನ್ಯ ಸಭಾಧ್ಯಕ್ಷರೇ, ಹೊರ ಪ್ರಾಂತ್ಯದ ವಿದ್ಯಾರ್ಥಿ ವಿದ್ಯಾರ್ಥಿನಿಯರು ತಾಂತ್ರಿಕ ವಿಜ್ಞಾನದ ಕಾಲೇಜುಗಳಿಗೆ ಪ್ರವೇಶವನ್ನು ಪಡೆದರೆ, ಅರ್ಜಿ ಈಗ ಮಾಡಿದರೂ ಸಹ ಕರ್ನಾಟಕ ಯೂನಿವರ್ಸಿಟಿ, ಧಾರವಾಡದವರು ಅವರಿಗೆ ಪರೀಕ್ಷೆ ತಪ್ಪುಮಾನ್ಯ ಸರ್ಟಿಫಿಕೇಟ್ ಕೊಡುವ ಅವಧಿ ಮುಗಿದಿರುವುದೆಂದು ಹೇಳುತ್ತಾರೆ. ಉಳಿದ ವಿಶ್ವವಿದ್ಯಾನಿಲಯದವರು ಇನ್ನೂ ಈ ಸರ್ಟಿಫಿಕೇಟ್ ಕೊಡುತ್ತಿದ್ದಾರೆ. ಸರ್ಕಾರದವರು ತಾಂತ್ರಿಕ ವಿಜ್ಞಾನ ಕಾಲೇಜುಗಳ ಪ್ರವೇಶಕ್ಕಾಗಿ ನಿಗದಿ ಮಾಡಿದ ಅವಧಿಯಂತೆ ಮಾಡಲು ವಿಶ್ವವಿದ್ಯಾನಿಲಯದವರು ನಿಯಂತ್ರಿಸುವುದು ಅಸಮಂಜಸವಾಗಿದೆ. ಈ ಬಗ್ಗೆ ಕರ್ನಾಟಕ ವಿಶ್ವವಿದ್ಯಾನಿಲಯದವರಿಗೆ ಸೂಕ್ತ ಸಲಹೆಯನ್ನು ಎಲ್ಲಾ ವಿಶ್ವವಿದ್ಯಾನಿಲಯದವರಿಗೆ ತಿಳಿಸಿ ವಿದ್ಯಾರ್ಥಿ ವಿದ್ಯಾರ್ಥಿನಿಯರಿಗೆ ಆಗುವ ಅನ್ಯಾಯವನ್ನು ತಪ್ಪಿಸಬೇಕಾಗಿ ಬಿನ್ನಹ.

ಶ್ರೀ ಎಂ. ರಘುಪತಿ (ಮಾನ್ಯ ಶಿಕ್ಷಣ ಸಚಿವರು).--ಮಾನ್ಯ ಅಧ್ಯಕ್ಷರೇ, ಇದು ಕರ್ನಾಟಕ ವಿಶ್ವವಿದ್ಯಾನಿಲಯಕ್ಕೆ ಸಂಬಂಧಪಟ್ಟ ಪ್ರಶ್ನೆ. ಉಪಕುಲಪತಿಗಳ ಜೊತೆಯಲ್ಲಿ ಇದರ ಬಗ್ಗೆ ಚರ್ಚೆಮಾಡಿ ಕೇರಿ ವಿಶ್ವವಿದ್ಯಾನಿಲಯಗಳಲ್ಲಿ ಯಾವ ನೀತಿಯನ್ನು ಅನುಸರಿಸುತ್ತಿದ್ದರೂ ಅದೇ ನೀತಿಯನ್ನು ನೀವು ಅನುಸರಿಸಬೇಕೆಂದು ಹೇಳಿದ್ದೇನೆ.